

IS-SALIB TAL-PELLEGRINI

Eleanor Vella

Li kieku wiehed kellu jmur lura fiż-żmien, fit-22/26 ta' Lulju tal-1776 u jsib ruħu fil-bidu tan-niżla ta' Triq il-Kbira kien jilmah li fuq in-naħa tax-xellug kienu qed isiru xi xogħlijiet.

Imdawwar bix-xagħri u biswit il-mithna tat-tħin tal-qamħ, is-Salib tal-Pellegrini kien qed ftiit ftiit jieħu l-forma biex jieħu post wiehed tal-injam. Dan is-salib kien sinjal ta' tama għal dawk il-mijiet ta' pellegrini li s-Santwarju tal-Madonna tal-Mellieħa kien fil-qrib u għalhekk ftiit kien baqa' sabiex jaslu u jagħtu qima lill-Madonna fl-għar tagħha.

Ix-xogħol ma kienx wiehed ħafif, il-ġebel, maqtuġħ mill-lmqabba, ngarr fuq dghajjes bil-baħar u ngib fuq il-post bil-karettuni. Ix-xogħol sewa 82 skud u meta tlesta, is-salib kien għoli 12-il pied. Dan il-monument inbena b'ħafna sengħa u tkompla żżejjen bi skultura u graffiti. Maż-żmien, liżvilupp żdied u l-pajsaġġ urban Mellieħi nbidel fid-dehra.

Taħt: 'Wirt Storiku Mellieħi' inaddaf is-sit tas-Salib tal-Pellegrini (1971)

Lemin: Is-Salib tal-Pellegrini kif jidher illum wara li ġie restawrat fl-1999 mill-Kunsill Lokali tal-Mellieħa



Il-pellegrini ma baqgħux ifittxu s-slaleb biex ikunu jafu li s-Santwarju kien fil-qrib peress li żdiedu u tjebru l-mezzi ta' komunikazzjoni u tat-trasport. U bħal ħafna bini storiku ieħor binjiet importanti spiċċaw mitluqa u abbandunati, jekk mhux ukoll vandalizzati. Kien għalhekk li f'April tal-1971 il-grupp 'Wirt Storiku Mellieħi' hass il-htieġa li jnaddaf dan is-sit u talab lill-Awtoritajiet biex isir ir-restawr meħtieġ u li jsir taraġ min-naħa t'isfel biex wiehed ikun jista' jitlea hdejn il-Monument u l-post jitgawda aktar.

Fil-31 ta' Jannar, 1999 il-Kunsill Lokali tal-Mellieħa inawgura ġnien zgħir hdejn dan il-monument tas-salib u twaħħlu xi bankijiet sabiex is-sit jieħu dehra aħjar u jitgawda aktar mill-pubbliku. Postijiet bħal dawn fil-Mellieħa jixirqilhom rikonoxximent mill-poplu Mellieħi sabiex jibqa' mfakkar il-passat u tibqa' titrawwem fina l-ghozża għall-istorja u t-tradizzjoni tar-raħal tagħna.

